

Iltqajna ma' ...

DUN ANTON VELLA

1 Kif u fejn għamilt l-istudji tieghek biex sirt Qassis?

Kelli sitt snin meta ommi dahhilitni fl-iskola tal-Gvern, din kienet fejn id-dar taqna. F'dak iż-żmien ftit kienu t-tfal li kienu jattendu l-iskola, billi ma kienx obligatorja. Meta spiċċajt std. 5 xtaqt li nidhol is-Seminarju. Izda dak iż-żmien is-Seminarju kien magħluq u ma kienx jeżisti fl-is-Seminarju Maggiore u għalhekk mort il-kulleġġ S. Alwigi ta' B'Kara fil-Form I. Inti m'għandek idea t-tbatijiet li batejt f'dik is-sena. Għaliex ma kien hawn xejn biex tmur B'Kara. Ta' kull filghodu kont nitlaq bil-mixi u nirritorna fl-4.00 p.m. bil-mixi. Dan ukoll fil-granet tal-maltemp. Kont nghaddi minn Haż-Zebbuġ għall-Wied u hekk nasal B'Kara.

Għeluq is-sena tlabt 'l missieri biex idahhalni f'xi skola l-Belt. Għalkemm kien hemm kull filghodu l-karozzini u wara nofsinhar kont nasal bit-tram sa Haż-Zebbuġ. Għalhekk dhalt fis-St. Paul's School fil-Form II. Mort tajjeb hawnhekk, izda hafna drabi t-tram ma kienx jaħdem għax spiss kienu jagħmlu strajk u għalhekk kien ikolli niġi bil-mixi mill-Belt. Darba waħda kien strajk u allura kont ġej bil-mixi. Kien dalam sewwa x'hin wasalt fejn it-telgħa qabel ma titla' s-Siġġiewi. It-triq kienet dejqa u kien hemm hafna siġar tal-harrub. Jaqbzu fuqi erba' rġiel u qaluli biex nagħtihom li għandi. Jiena pront tajthom il-kotba u tlett soldi t-tram. Izda huma fehmu li għamli pass hażin, u għalhekk hallewli hollox u hallewni nkompili tiela' bil-kwiet. Dakinhar iddeċidejt li ma nkomplox nistudja. Izda ommi tant daret bija u tant kellha kliem sabih li komplejt nistudja. Emminni, ma nixtieqx ninsa, li filgħaxija malli kont ninzel mit-tram Haż-Zebbuġ, kont niltaqa' ma' xi hmistax-il raġel mis-Siġġiewi li kienu jaħdmu t-Tarzna. Dawn kienu jiġu madwari, iqegħduni f'nofshom u malli noħorġu minn Haż-Zebbuġ kienu jghiduli biex nibdielhom ir-Rużarju. F'għeluq it-tielet se-

na s-Seminarju ż-żgħir infetaħ u għalhekk dhalt fit-Terza intern. Fis-sena 1925 tajt il-matrikola u għaddej minn kollox. Imma, dak iż-żmien il-kors kien jibda kull tlett snin. Jiena kelli nistenna sentejn biex nibda l-kors universitarju. Għalhekk għamilt hsieb li nagħti l-eżami tač-Civil, u bdejt nipprepara ruhi.

Imma dak iż-żmien kien hawn il-kuġin tiegħi Malta, Patri Daniel Callus O.P. li kien professur l-Università u heġġiġni li mmur nistudja barra minn Malta biex ma nitlifx sentejn ma nagħmel xejn. Hawnhekk nara t-tjubija ta' Alla miegħi, Patri Daniel ġie d-dar, u haġa tal-għageb missieri u ommi hallewni nsiefer. U hekk fis-sena 1926 bdejt l-istudji tiegħi barra. Jiena ma kontx naf li trid tkellem lill-Arcisqof u trid il-permess tiegħu u għalhekk mort Ruma għand il-Patrijiet Dumnikani biex isibuli post huma.

Hemmhekk sibt Patri li hadni f'post tafreres fejn kienu jiltaqgħu xi 800 ġuvni. Meadomt xi tmint ijiem deherli li ma kienx il-post addattat għalija.

Għalhekk mort l-Università Gregorjana u tlabt lir-Rettur, Padre Gianfranceschi li jdahhalni hemmhekk. Malli ra č-čertifikat tal-matrikola, aččettani. Din l-Università hi ta' kobor immens u konna nistudjaw fiha madwar 3,500 student u konna ta' 70 nazzjon differenti. Din hija mmexxija mill-Patrijiet Giżwiti.

Issa bdejt infittex xi kulleġġ Ekkleżjastiku. L-ewwel ma mort kien il-Kulleġġ Ingliz. Ir-Rettur aččettani, izda x'hin qalli s-somma li ridt inhallas fis-sena, somma enormi, ma stajtx naččetta. Intant mort f'hafna kulleġġi, hafna minnhom aččettawni izda ma tajthomx kelma li mmur, Kienu għaddeu xi hmistax u ġurnata waħda nara dehlin il-Francizi, eleganti u fuq ruhhom u għamilt hsieb li nidhol magħhom. Għalhekk staqsejt lil wieħed minnhom x'hin inkun nista' nkellem lir-Rettur u dan qalli nhar ta' Hadd fl-10.30 a.m.

(Ikompili f'paġna 26)

DUN ANTON VELLA

(*Jaqbad ma' paġna 19*)

Għalhekk l-ewwel Hadd mort il-Kulleġġ Franciż fil-10.30 a.m. u tlabt lir-Rettur biex idaħħalni l-Kulleġġ Franciż.

X'hin għedtlu għalfejn mort, irrispondieni li ma jstax ikun għaliex hemmhekk Franciżi biss jaċċetta. Il-Kulleġġ kien hemm 205 u dawn kienu jibgħatuhom l-Isqfijiet tagħhom mill-aħjar studenti li kien ikollhom. Jiena, allura, għedtlu li kont rajthom deħlin l-Università u l-mod ġentili tagħhom saħħarni u għalhekk xtaqt nidhol magħhom. Ir-Rettur, meta għedtlu dan il-kliem qalli: "idhol hawn illum stess. Mur ġib il-bagalji tiegħek u idhol magħna."

Kien ili xi xahar is-Seminarju Franciż, aħna għas-siegħa ta' wara nofsinhar, wara l-pranzu, konna soltu nitilgħu fuq il-bejt (il-Franciżi kienu jsejħulha l-Loggia) nippassiġ-ġaw. Din kienet kbira hafna. Fis-siegħa u l-hin, jitla' hemmhekk ir-Rettur flimkien ma' l-Arcisqof Mgr. Mauru Caruana. Jien malajr hallejt lil shabi u mort inbus l-id ta' l-Arcisqof. Dan haresh lejja u bi kliem daqsxejn eċitat qalli "Mr Vella, qatt ma ssoponejt li inti t'tlaq minn Malta . . . u tiġi tistudja hawnhekk mingħajr ma tgħidli!" Jiena dak il-hin indunajt li kont għamilt żball, għax ma kontx għedt xejn lill-Arcisqof. Għalhekk bidmugh f'għajnejja tlabtu jaħfirli għax kif ġew l-affarijiet lili hasduni u l-Arcisqof bid-dahka qalli "kompli hawn . . . qis li tkun ta' ġieħ lil Malta!" Ta' kull sena meta kont nirritorna Malta, kont infakkarhielu lil Mgr. Arcisqof.

Hekk komplejt nistudja fl-Università Gregorjan u kont alloġġjat fil-Kulleġġ Franciż. Nirringrazzja lis-Sinjur, il-Franciż tghallimtu tajjeb u f'għeluq xahar għamilt l-ewwel konferenza bil-Franciż.

Ma nixtixq inhalli barra wiehed mill-ak-tar avvenimenti koroh li ġrali hawnhekk.

Konna fix-xahar ta' Ġunju, l-eżami ta' l-ewwel sena kont għadni nispiċċah. Wiehed Franciż taṃpari Mr. De Guilhemier kien qiegħed jistennieni. Morna flimkien is-Seminarju. X'hin dħalna nsibu lir-Rettur qiegħed

jippassiġġa fil-bitha. Malli rani ġie jgħaġ-ġel għal hdejna u qalli, Mr. Vella għandi telegramm għalik. Jiena lanqas flaht nitkellem. Tahuli u nsib miktub "VENITO PRESTO" bil-Malti "EJJA MALAJR". L-arloġġ kien jimmarka l-4.30 p.m. F'dak iż-żmien ma kienx hawn ajruplani, u l-ferrovija kienet titlaq darba kuljum fil-5.00 p.m. Tistgħu taħsbu kif bqajt issummat. Ma stajtx nitlaq hlief l-ghada. L-ghada għat-3.00 p.m. tlaqt mis-Seminarju biex niġi Malta. Trid tara kemm Franciżi ġew iwassluni sal-ferrovija. L-ghada (jiġifieri jumejn wara) f'nofsinhar kont qiegħed Catania. F'daqqa waħda tani li nibki u kwantità ta' dmugh niżel ma' haddejja, tant li kelli mmur fid-W.C. biex ninsatar. Dak il-hin miet missieri. Wasalna Malta l-ghada fil-ghodu. Ġew qassisin u hbieb tiegħi jilqgħuni. X'hin wasalt id-dar, hareġ il-funeral billi missieri kien miet f'nofsinhar, fil-ġurnata ta' qabel.

Għamilt il-kors tal-Filosofija u hadt il-lawrja u wara erba' snin hadt il-lawrja tat-Teoloġija. Kont bihsiebni nkompli nistudja u hekk hadt il-bacellerat tad-Dritt Kanoniku. Izda, meta miet missieri waqt li kont Ruma, omni kienet marida hafna. U għalhekk ġeet Malta.

O Sinjur Alla, kemm niringrazzjak. Kemm kont tajjeb miegħi! Kif nista' npatti għal tant tjubija tiegħek!

2. *Kemm-il sena ilek Qassis, u x'kien li ġiegħlek tagħmel dan il-pass?*

Jiena ġejt ordnat saċerdot f'id-29 ta' Settembru, 1931. Kelli 23 sena. Jiġifieri ili 54 sena saċerdot. Minn meta kont zġhir kont inhoss ix-xewqa li ngħix għal Alla. Ma rridx li taħseb li ma kellix tentazzjonijiet kbar, li minn xi daqqiet hawwduni, izda bl-ghajnuna ta' Alla u bl-interċessjoni tal-maħbuba Omma Marija Santissima irbaħthom. Ir-Rużarju dejjem għidtu bil-qalb u kwarta meditazzjoni għamiltha kuljum.

3. *Liema kien l-aktar mument sodisfaċenti fil-ħajja saċerdotali tiegħek u għaliex?*

L-akbar u l-aktar mument sodisfaċenti fil-

(*Ikompli f'paġna 44*)

DUN ANTON VELLA

(Ikompli minn pagna 26)

ħajja saċerdotali tiegħi kien dak inhar li ġejt ordnat Saċerdot, waqt li kont qiegħed nirrepeti ma' l-Eċċ. Tiegħu Mgr. Arċisqof, il-kelmiet tal-KONSAGRAZZJONI. "Dan hu Ġismi" — "Dan hu Demmi". Dak il-ħin ħassejt li l-Omnipotenza ta' Alla tat is-setgħa kbira tagħha lil ilsieni biex jġeggeded il-misteru ta' l-Inkarnazzjoni.

(Ikompli f'ħarga oħra)

DUN ANTON VELLA

(ikompli mill-ħarġa ta' Ġunju 1985)

4. *Nafu li bejnek u bejn l-Azzjoni Kattolika hemm ċerta raġta. X'tista' tghidilna?*

Kienet l-ewwel sena tas-Saċerdozju tiegħi — jiġifieri nhar il-festa tar-Rużarju tas-sena 1932 — meta wara l-purċissjoni jiena u sejjer id-dar, waqaft ftit fuq iz-zuntier u il-tqajt mas-Sur Karm Vella (RIP) u ħajjarni li nibdew l-Azzjoni Kattolika. Dak iż-żmien ma kienx hawn ħlief xi erba' Ċirkoli mqassmin ma' Malta. Għoġbitni hafna l-idea. Jiena kelli xi ħmistax il-tifel ngħallimhom il-kant tal-Knisja għal waqt l-Ora Santa. Għalhekk tlabt il-W. Rev. Kappillan li jippermettilna nużaw il-lok tal-Knisja li dak iż-żmien kien post imħarbat u li fih kienu iqedu xi armar tal-festa. Niftakar l-ewwel ma tani kienet il-kamra t'isfel u l-kamra ta' mat-taraġ. Għamilt sejha lil Ġuvintur biex jingħaqdu miegħi. Bħala President ġie magħżul is-Sur Karm Vella. Wara tana s-sala għall-konferenzi. Kont ngħamlilhom tliet konferenzi fil-Ġimgħa (jiġifieri, it-Tnejn, l-Erbgħa u l-Ġimgħa- fis-7.30 p.m. It-tfal kont naghmlilhom duttrina kuljum fis-6.00 p.m. Nhar ta' Hadd kont nohodhom passigġata miegħi. Nhar ta' xogħol lit-tfal kont naghmlilhom il-Quddiesa kuljum għand is-Sorijiet. Ġuvintur ingabru 80, u għalhekk anke rġiel bdejt indaħhal. Sadanittant bdejna nirrangaw isfel. L-ewwel ma għamilna rrangajna bil-madum l-entrata, imbagħad irrangajna l-kamra tal-bir u l-bitha.

Sadanittant bdiet il-gwerra (1939) il-post hađuh għar-rifuġjati. Aħna bqajna niltaqgħu fl-Oratorju.

Kelli hafna mill-aspiranti li hallew kollox u saru patrijiet. Insemmi fost dawn Patri Pawl Aquilina S.J., Patri Ġużeppi Schembri S.J., Patri Paskal Delia O.F.M.Cap., eċċ.

Għal habta tal-1952 iċ-Ċirkolu kien fih għaxxa. Izda mbagħad bnew is-sala — jien għajjejt — u hallejt iċ-Ċirkolu.

5. *Kemm u kif kien il-kontribut letterarju tiegħek għat-tagħlim tal-Katekiżmu?*

Fl-1951 stampajt "IL-KREDU". Dan il-ktieb swieli hafna xogħol, għaliex ma kull risposta hemm il-pass ta' l-Iskrittura li tiprova dak li qiegħed tghid.

Fit-28 t'April 1954 stampajt "IL-KATEKIŻMU" għat-tfal. Dan il-ktieb fih 30 lezzjoni — fih stampi f'kull lezzjoni u fih mistoqsijiet speċjali biex it-tfal jifhmu tajjeb dak li qiegħed tghallimhom. Dan huwa maħsub għat-tfal li jkun telgħu Std. I (illum Cl III) jiġifieri jkun jafu jaqraw xi ftit.

Hawnhekk kelli nieqaf għax tani attakk tal-Pressjoni għolja. Kont gravi hafna. Domt aktar minn xahar l-isptar. Wara ġrali li l-memorja spiċċatli u ma kontx kapaċi nikteb iżjed.

6. *F'din is-sena Nternazzjonali taż-Żgħażaġh, x'inhu l-Appell tiegħek għalina ż-żgħażaġh?*

(i) il-virtù l-iżjed li tispikka fiż-żgħożija hija l-IMĦABBA. Għalhekk ngħidilkom li għandkom thobbu lil kulħadd u aħfru dejjem mill-qalb. Izda għandna noqogħdu attenti li aħna m'għandniex nużaw l-istess imħabba għal kulħadd. Hawn hafna li jixtiqukkom id-deni, li jixtiequ jużaw l-imħabba tagħkom biex jagħmlukom ilsira. Għandkom tagħmlu attenzjoni kbira għalihom. Għalhekk attenti dejjem għal purezza ta' qalbkom . . . min iġhid kliem diżonest, min juża kunfidenza żejda magħkom . . . aħarbu u tagħmluhiex miegħu, għalkemm intom tibdew thobbu.

(ii) fittxu li jkollkom konfessur wieħed li miegħu tafdaw qalbkom . . . kull tmien t'ijiem fittxu li tkellmuh, afdaw miegħu sigriet ta' qalbkom. Dan ifittex li jgħinkom żgur.

(iii) almenu fittxu li tqerru kull tmien t'ijiem u titqarbnu wkoll kull tmien t'ijiem.

(iv) aħarbu s-supervja . . . din jekk ma toqogħdux attenti taħkimkom . . . u tirrendikom ilsira tagħha.